

ህዝባዊ ሰሚናራት

ለውጥን ስግግርን አብ ኤርትራ - ተራ ዲሞክራሲያውያን ሓይልታትን

ብኣምባሳደር ዓንደብርሃን ወልደጊዮርጊስ

ኣምባሳደር ዓንደብርሃን ወልደጊዮርጊስ ኣብ ከተማታት ሳን ድየጎን (ሓሙስ 12 ጥቅምቲ 2017) ኦክላንድን፡ በይ ኤርያ (ሰንበት 15 ጥቅምቲ 2017)፡ ብዛዕባ ተራ ዲሞክራሲያውያን ሓይልታት ኣብ ለውጥን ስግግርን ኣብ ኤርትራ ህዝባዊ ሰሚናራት ኣካይዱ። ኣብ መጻተዊ ናይቲ ሰሚናራት፡ ብዛዕባ ኣገዳስነት ሃገራዊ ናጽነት ንህዝቢ ኤርትራ፡ ቀንዲ ብድሆታትን ዕድላትን ኣስጋጋሪ ፖለቲካዊ መስርሕ ኣብ ኤርትራ፡ ተራ ፕሮ-ዲሞክራሲያዊ ሓይልታት ኤርትራ፡ እዋናዊ መደብ ዕዮ፡ መሰረታዊ መትከላትን ቀንዲ ክብርታትን፡ ሓፈሻዊ መግለጺ ኣቕሪቡ።

ቀንዲ ዕላማ ናይቲ ዚተኻየደ ህዝባዊ ሰሚናራት፡ ኣብዚ ኣብ ውሽጢ ኤርትራ ሰዓቱ ኣኼሉ ናይ ለውጢ ኣንፈታት ኣብ ዘንጸላልዉዎ ዘሎ እዋን፡ ተራ ዲሞክራሲያውያን ሓይልታት ኣብ ውሽጥን ኣብ ደገን እንታይ ክኸውን ኣለዎ፤ እንታይ ዓይነት ለውጥን ኣስጋጋሪ መስርሕን ኢዮም ውሕስናን ቀጻልነት ናጻ ልዑላዊት ሃገረ ኤርትራን ድሕነት ህዝብን ከረጋግጹ ዚኽእሉ፡ ንዝብሉ ነጥብታት ብዝርዝር መግለጺ ተዋሂቡዎም።

ብተወሳኺ፡ ኣብቲ ሰሚናራት፡ ብዛዕባ ሓፈሻዊ ጸገማት ቀጽሪ ተቓውሞ፡ ነቶም ጸገማት ንምፍታሕን ጥርናፊ ኣብ ናይ ሓባር ዕላማ ንምዕባይን፡ መድረኽ ኣሳታፊ ዲሞክራሲያዊ ዘተ ንምስላጥ ዝተወሰዱ ዕማማትን ንመጻኢ ዚውሰዱ ምድላዊትን፡ ተገሊጹ። ነቶም ኣብ እዋን ስግግር ኪፍጠሩ ዚኽእሉ ሓደጋታትን ናይ ፖለቲካዊ ሃጓፋትን ኣብ ምእላይ ኣበርክቶ ንምግባር፡ ኣተኮሮ ቀጽሪ ተቓውሞ፡ ካብ ኣብ ሕሉፍ ታሪኽ ምንባር ወጺኡ፡ ንቕድሚት ዘማዕደዉ ኪኸውን ከም ዚግባእ፡ ብግብራዊ ተመክሮን ክልሰ ሓሳብን ኣስንዩ ኣቕሪቡዎም።

ለውጢ ኣብ እነማዕድዉዎ ዘለና እዋን፡ ብፍላይ ኣብ መስርሕ ስግግር፡ ከጋጥሙና ዚኽእሉ ዓበይቲ ዘበታውን ጀኦፖለቲካውን ብድሆታት፡ ከም ዘለዉ ድሕሪ ምጥቃስ፡ ብግብሪ ከመይ ከምእንወጽኦም ተገሊጹ። ብምቕጻል፡ ግሉጽነትን ተሓታትነትን ዘማእከለ፤ ካብ ፖለቲካዊ ሕነ ምፍዳይ ናጻ ዚኾነ፡ ብፍትሒ ዚዳነን ንዚተበደሉ ክፋል ሕብረተሰብ ኤርትራ ዚኽሕስ መስጋገሪ መንግስቲ ምትካል፤ እቲ እንኮ ተራፋና ዘሎ ኣማራጺ ክብል ኣስሚሩሉ። ነቲ ኹሉ ዚቐርብ ዚነበረ ሕቶታት፡ ኣብነታት ሃገራት ኣፍሪቃን ዓለምን ብምድራዕ ሚዛን ኣንቢሩሉ።

ድሕሪ ነዊሕን እዋናውን ኣገዳሲ ኣስተምህሮ ብኣምባሳደር ዓንደብርሃን ተሳተፍቲ ሰሚናር በዳህቲ ንዋዕላ ናይሮቢ ዝምልከቱ፡ ንሓፈሻዊ ንጥፈታት መድረኽን ደምበ ተቓውሞን፤ ነቲ ኣብ ፍራንክፈርት ኪካየድ ተሓሲቡ ዘሎ ዘተን ሕቶታት ብመልክዕ እንካን ሃባን ቀሪቦም ምይይጥ ተኻይድሎም። ተሳተፍቲ ኣብ ልዕሊ ተራ መድረኽ ኣብ ለውጢ ንዘለዎም ስክፍታ፡ ከምኡውን ሕቶን ርእይቶን ብዘይ ምንም ሕብእብእ ብቐጥታ የውርድዎ ምንባሮምን፤ እቲ ዚወሃብ ዚነበረ መልስታት'ውን ብልዙብን

ብግሉጽነትን ምቕራቡ፣ ነቲ ህዝባዊ ሰሚናር ድምቀት ሂብዎ ጥራይ ዘይኩነስ፣ ነቲ ዚነበረ ዋሕዲ ቁጽሪ ተሳተፍቲ ናብ ኣወንታ ዚቐየረ ህሞት ኔሩ ክበሃል ይከኣል።

ኣምባሳደር ዓንደብርሃን ቅድሚ ናብ ቤይ ኤርያ ኦክላንድ ምምጽኡ፡ ኣብ ከተማታት ሳን ድየንን (ካሊፎርንያ) በርገንን (ኖርወይ) እውን ተመሳሳሊ ህዝባዊ ምይይጣትን ርክባትን ምክያዱ ይፍለጥ።

ኣብ መዛዘሚ እቲ ኣኼባ ተሳተፍቲ ንኣምባሳደር ዓንደብርሃን ተስፋ ከይቈረጸን ከይተሓለለን ነዚ ምስ ብጾቱ ጀሚርዎ ዘሎ ዕማም ምቅርራብን ምውህሃድን ቁጽሪ ተቓውሞን ናይ ሓሳብ ሓድነት ክውን ምግባር ክድፍኣሉ ተላብዮም።

ኦክላንድ - ካሊፎርንያ

17 ጥቅምቲ 2017 ዓ.ም.

ኣወሃሃዲት ኮሚቴ ሰሚናር